



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1471/6 – 2006 නොවැම්බර් 13 වැනි සඳුදා – 2006.11.13

(ආණ්ඩුවේ බලයපිට ප්‍රසිද්ධ කරන ලදී)

## I වැනි කොටස : (I) වැනි ඡේදය - සාමාන්‍ය

ජනාධිපතිතුමාණන් විසින් කරන ලද ප්‍රකාශන ආදිය

ජ. කා. අංකය : සීඑස්ඒ/10/3/8.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපති අතිගරු මහින්ද රාජපක්ෂ මැතිතුමා විසිනි.

මුද්‍රාව

මහින්ද රාජපක්ෂ

1. ගරු නිශ්ශංක කුමාර උදලාගම මැතිතුමා  
(ශ්‍රේෂ්ඨාධිකරණ විනිශ්චයකාර)
2. උපවංශ යාපා මැතිතුමා
3. ආචාර්ය දේවනේසන් නේසයියා මැතිතුමා
4. කනපතිපිල්ලෙයි කදිරවෙල්පිල්ලෙයි ලෝගේස්වරන් මැතිතුමා
5. මනෝරි කෝකිලා මුත්තෙට්ටුවේගම මැතිනිය
6. ජේසිමා ඉස්මයිල් මැතිනිය
7. සෝමපාල සමරසිංහ ශ්‍රීමේඝ විජේරත්න මැතිතුමා
8. අහමඩ් ජාවිඩ් යුසුප් මැතිතුමා

වෙනය,

ශුභාශීසන පෙරවුඩයි !

(අ) දැනට ශ්‍රී ලංකා රජයට, ශ්‍රී ලංකා රජයේ ආරක්ෂක හමුදාවලට හා මහජනතාවට විරුද්ධව සිදුකෙරෙමින් පවත්නා ත්‍රස්තවාදී ක්‍රියා මෙන්ම (ආ) එබඳු ත්‍රස්තවාදී ක්‍රියා වැළැක්වීමට, මර්දනය කිරීමට හෝ අවසන් කිරීමට ආරක්ෂක හමුදාවන් සහ පොලීසිය විසින් ගනු ලබන ප්‍රතිවිරුද්ධ ක්‍රියා මාර්ග වැඩිදුරටත් ක්‍රියාත්මක කිරීමේදී, එබඳු තත්ත්වයක් තුළ සහ ඊට සම්බන්ධව විවිධ තැනැත්තන් විසින් මානව හිමිකම් බරපතල අයුරින් උල්ලංඝනය කිරීම් පිළිබඳව යම් යම් පාර්ශ්වයන් විසින් වෝදනා කරනු ලබ ඇති හෙයින් ද,

(අ) විශේෂයෙන් මෙහි උපලේඛනයෙහි දක්වා ඇති මානව හිමිකම් දැඩි ලෙස උල්ලංඝනය කිරීම් ඇතුළුව, 2005 අගෝස්තු මස 01 වැනි දින සිට සිදුව ඇතැයි කියනු ලබන මානව හිමිකම් දැඩි ලෙස උල්ලංඝනය කිරීම්වලට සම්බන්ධ සිද්ධීන් පිළිබඳව ස්වාධීන හා පූර්ණ විමර්ශනයක් පැවැත්වීමට සැලැස්වීම සහ (ආ) මානව හිමිකම් දැඩි ලෙස උල්ලංඝනය කිරීම් වන්නාවූ එබඳු සිද්ධීන්වලට අදාළව දනටමත් පවත්වනු ලැබ ඇති විමර්ශනයන්හි ප්‍රමාණවත් භාවය හා නිසි යෝග්‍යතාව පරීක්ෂාකරලීම අවශ්‍යයැයි ද එසේ පරීක්ෂාකරලීම ශ්‍රී ලංකා ප්‍රජාතාන්ත්‍රික සමාජවාදී ජනරජයේ මහජනතාවගේ පොදු යහපත, පොදු ආරක්ෂාව හා සුභසිද්ධියට හේතුකාරක වනු ඇතැයි ද යනු මගේ මතය වන හෙයින්ද,

තවද, අදාළ නිසිබලධරයන් විසින් කරගෙන යනු ලැබූ අධිකරණමය කටයුතු ඇතුළුව දැනට සිදුකෙරෙමින් පවත්නා විමර්ශනයන්, පරීක්ෂණයන්, සෙසු නෛතික ක්‍රියාවලීන් හා නෛතික කටයුතුවලට අගතියක් නොවන පරිද්දෙන්, මෙම අධිකාර පත්‍රය ප්‍රකාර ස්ථාපනය කරනු ලබන පරීක්ෂණ කොමිෂන් සභාව විසින් පැවැත්වෙන ඉහත කී විමර්ශනයන් හා පරීක්ෂණයන් කරනකොට ගෙන අදාළ කරුණු නීතිපතිවරයා ඇතුළු ශ්‍රී ලංකා රජයේ අදාළ නිසිබලධරයන් වෙත ඉදිරිපත් කිරීමට මා හට පහසුව හා හැකියාව ලැබෙනු ඇතැයිද, ඒ හේතුකොට ගෙන, විශේෂයෙන් මෙහි උපලේඛනයෙහි නිශ්චිතව දක්වා ඇති මානව හිමිකම් දැඩි ලෙස උල්ලංඝනය කිරීම් ඇතුළුව 2005 අගෝස්තු මස 01 වැනි දින සිට පැන නැගෙන මානව හිමිකම් දැඩි ලෙස උල්ලංඝනය කිරීම් සිදුකර ඇතැයි කියනු ලබන තැනැත්තන්ට එරෙහිව අපරාධ නීති කෘත්‍ය ඇරඹීම පිළිබඳව සලකා බැලීම ඇතුළුව, නිසි නෛතික පියවර ගැනීමටත්, එකී නඩුකරයන් නිසි ඵලදායී අයුරින් පවත්වාගෙන යාමටත් හැකිවනු ඇතැයි යනු මගේ මතය වන හෙයින්ද,

තවද, ඉහත කී විමර්ශනයන් හා පරීක්ෂණයන්හි විනිවිද භාවය පවත්වාගෙන යාම සඳහාත් එකී විමර්ශනයන් හා පරීක්ෂණයන් පුළුල් ලෙසත්, අදාළ මූලික ජාත්‍යන්තර සම්මතයන් හා ප්‍රමිතීන්ට අනුකූලවත් පවත්වනු ලැබ ඇති බවට එකී විමර්ශනයන් හා පරීක්ෂණයන් ගැන උනන්දුවක් දක්වන පාර්ශ්වයන් සෑහීමට පත්කරලීම සඳහාත් මෙම අධිකාර පත්‍රය ප්‍රකාර පිහිටවනු ලබන්නා වූ පරීක්ෂණ කොමිෂන් සභාව (මෙහි මින් මතු “පරීක්ෂණ කොමිෂන් සභාව” යනුවෙන් හඳුන්වනු ලබන) විසින්, මවිසින් පත් කෙරෙන “ජාත්‍යන්තර ස්වාධීන විශිෂ්ට පුද්ගල කණ්ඩායම” යනුවෙන් හැඳින්වෙන ජාත්‍යන්තර වශයෙන් කීර්තියක් උසුලන්නා වූ ශ්‍රී ලාංකිකයින් නොවන විශිෂ්ට පුද්ගල මඩුල්ලකට නිසි ඵලදායී අයුරින් පරීක්ෂණය කිරීමට හැකිවන සේ ස්වකීය විමර්ශනයන් හා පරීක්ෂණයන් පැවැත්විය යුතුයැයි යනු මගේ මතය වන හෙයින්ද,

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපති මහින්ද රාජපක්ෂ වන මම ඔබතුමන්ලාගේ විවක්ෂණ භාවය, සාමාර්ථය හා විශ්වාසවන්ත භාවය කෙරෙහි මහත්වූ හක්තිය හා විශ්වාසය තබමින් පරීක්ෂණ කොමිෂන් සභා පනතේ 2 වන වගන්තියේ විධිවිධානයන්ට අනුකූලව ඉහත කී

1. ගරු නිශ්ශංක කුමාර උදලාගම මැතිතුමා - සභාපති  
(ශ්‍රේෂ්ඨාධිකරණ විනිශ්චයකාර)
2. උපවංශ යාපා මැතිතුමා
3. ආචාර්ය දේවනේසන් නේසයියා මැතිතුමා
4. කනපතිපිල්ලෙයි කදිරවෙල්පිල්ලෙයි ලෝගේස්වරන් මැතිතුමා
5. මනෝරි කෝකිලා මුත්තෙට්ටුවේගම මැතිනිය
6. ජෙසීමා ඉස්මයිල් මැතිනිය
7. සෝමපාල සමරසිංහ ශ්‍රීමේස විජේරත්න මැතිතුමා
8. අහමඩ් ජාවිඩ් යුසුෆ් මැතිතුමා

වන ඔබතුමන්ලා මෙම අධිකාර පත්‍රය ප්‍රකාර ස්ථාපනය කරනු ලබන කොමිෂන් සභාවේ සාමාජිකයන් ලෙස මෙයින් පත්කරමි. තවද, මෙහි උපලේඛනයෙහි නිශ්චිතව දක්වා ඇති සිද්ධීන් ගණනාව ද ඇතුළුව 2005 අගෝස්තු මස 01 වන දින සිට සිදුකරනු ලැබ ඇතැයි කියනු ලබන මානව හිමිකම් දැඩිලෙස උල්ලංඝනය කිරීම් පිළිබඳව අදාළ නිසි බලධරයන් විසින් පවත්වනු ලැබ ඇති සහ පවත්වාගෙන යනු ලබන විමර්ශණයන් පිළිබඳව තොරතුරු ලබාගැනීමට, විමර්ශනය කිරීමට හා පරීක්ෂා කිරීමට ඔබට මෙයින් බලය පවරමි. තවද, මෙම අධිකාර පත්‍රයේ දින සිට එක් වර්ෂයක් ඇතුළත හෝ අධිකාර පත්‍රයක් මගින් මවිසින් නියම කරනු ලැබිය හැකි දීර්ඝ කෙරුණු කාලසීමාවක් ඇතුළතදී මතු දැක්වෙන කරුණු පිළිබඳව ඔබගේ විමර්ශනයන් හා පරීක්ෂණයන් මත එළඹී නිගමනයන් සහ නිර්දේශයන් ඇතුළත් වාර්තාව හෝ ඒ සම්බන්ධයෙන් අදාළ විය හැකි අතුරු වාර්තා මාවෙත ඉදිරිපත් කිරීමට මම මෙයින් ඔබට නියම කරමි.

1. පරීක්ෂණ කොමිෂන් සභාව විසින් විමර්ශනය කරනු ලබන හා පරීක්ෂණයට භාජනය කරනු ලබන එක් එක් සිද්ධියට අදාළ සිද්ධිමය කරුණු හා අවස්ථානුගත තත්ත්වයන්

2. පරීක්ෂණ කොමිෂන් සභාව විසින් විමර්ශනයට හා පරීක්ෂණයට භාජනය කරනු ලබන සිද්ධීන්ගේ සෘජු ප්‍රතිඵලයක් ලෙසින් මරණයට පත් හෝ තුවාල ලත් හෝ වෙන යම් ශාරීරික පීඩාවකට ගොදුරු වූ තැනැත්තන්ගේ විස්තර, ස්වභාවය හා පසුබිම් තොරතුරු

3. ඉහත 2 වන ඡේදයෙහි සඳහන් තැනැත්තන් එලෙසින් මරණයට පත්වීමට, තුවාල ලැබීමට හෝ ශාරීරික පීඩාවන්ට ලක්වීමට තුඩුදිය හැකිව තිබූ තැනහොත් හේතු කාරක විය හැකි වූ අවස්ථානුගත තත්ත්වයන්

4. මෙම පරීක්ෂණ කොමිෂන් සභාව විසින් විමර්ශනයට හා පරීක්ෂණයට භාජනය කරනු ලබන කිසියම් සිද්ධියක දී, එම සිද්ධිය වන අතරතුර දී හෝ එහි ප්‍රතිඵලයක් ලෙසින් කිසියම් තැනැත්තෙකුගේ මරණය එකී තැනැත්තාට තුවාල සිදුකිරීම හෝ ශාරීරික පීඩා සිදුකිරීම සම්බන්ධයෙන් අදාළ වන්නා වූ ශ්‍රී ලංකාවේ ව්‍යවහාර නීති හා නෛතික මූලධර්ම යටතේ වගකිවයුතු වන්නා වූ තැනැත්තන්ගේ හෝ පුද්ගල කණ්ඩායම්වල අනන්‍යතා, විස්තර හා පසුබිම් තොරතුරු

5. විමර්ශනයන් පැවැත්වීම කෙරෙහි බලපෑමක් තිබෙන්නට හැකි වූ හෝ අදාළ විය හැකි වූ අවස්ථානුගත තත්ත්වයන් සහ විය හැකි හේතුන් සැලකිල්ලට ගනිමින් පරීක්ෂණ කොමිෂන් සභාව විසින් විමර්ශනය කරනු ලබන සහ පරීක්ෂණයට භාජනය කරනු ලබන සිද්ධීන් පිළිබඳව කෙරුණු විමර්ශනයන්හි ස්වභාවය, නිසි යෝග්‍යතාව සහ නිසි සඵලතාව පිළිබඳව පරීක්ෂා කොට අදහස් ප්‍රකාශ කිරීම

6. ඉහත 4 වන ඡේදය යටතේ හඳුනාගනු ලැබූ තැනැත්තන්ට එරෙහිව ශ්‍රී ලංකාවේ නීති යටතේ ගතයුතු ක්‍රියා මාර්ග නිර්දේශ කිරීම

7. පරීක්ෂණ කොමිෂන් සභාව විසින් විමර්ශනයට හා පරීක්ෂණයට භාජනය කරනු ලැබූ මානව හිමිකම් දැඩි ලෙස උල්ලංඝනය කිරීම්වලට ගොදුරු වූවන්ට සහ ඔවුන්ගේ ළඟම ඥාතින්ට හානි පූරණය සලසාදීම පිණිස ගනු ලැබිය හැකි නිසි ක්‍රියාමාර්ග නිර්දේශ කිරීම

8. පරීක්ෂණ කොමිෂන් සභාව විසින් විමර්ශනයට හා පරීක්ෂණයට භාජනය කරන ලද ස්වාභාවයේ සිද්ධීන් යළි සිදුවීම වලක්වාලනු පිණිස ශ්‍රී ලංකා රජය විසින් ගතයුතු ක්‍රියා මාර්ග නිර්දේශ කිරීම

මෙම අධිකාර පත්‍රය ප්‍රකාර ස්වකීය නිගමනයන් මත අදාළ චෙතූ පරීක්ෂණ කොමිෂන් සභාව විසින් සලකනු ලබන වෙනත් යම් නිර්දේශ

තවද මෙම අධිකාර පත්‍රය ප්‍රකාර පිහිටුවනු ලබන පරීක්ෂණ කොමිෂන් සභාව විසින් අවශ්‍ය විමර්ශන හා පරීක්ෂණ කාර්ය සඳහා, අවශ්‍ය වන්නා වූ මානව, මූල්‍ය හා තාක්ෂණ සම්පත්, තොරතුරු හෝ වෙනත් දෑ ඇතුළුව උපදෙස්, සහාය, පහසුකම් හා වෙනත් සම්පත් ඉල්ලා සිටිනු ලැබුවහොත් ඒ සම්බන්ධයෙන් නිසි පරිදි දිය හැකි හා සැපයිය හැකි එබඳු සියලු උපදෙස්, සහාය, පහසුකම්, සම්පත් හා තොරතුරු හා ද්‍රව්‍ය සැපයිය යුතුයැයි මම සියලු රාජ්‍ය නිලධාරීන්ට හා වෙනත් පුද්ගලයින්ට මෙයින් නියම කොට විධාන කරමි.

තවද මෙම අධිකාර පත්‍රය ප්‍රකාරව පිහිටුවනු ලබන්නා වූ පරීක්ෂණ කොමිෂන් සභාවේ නියමයන් අනුව ක්‍රියා කරමින්, පරීක්ෂණ කොමිෂන් සභාවේ කොමසාරිස්වරුන්ට හා නිලධාරීන්ට ජාත්‍යන්තර විශිෂ්ට ගණයේ පුද්ගල මඩුල්ලේ සාමාජිකයින්ට හා පරීක්ෂණ කොමිෂන් සභාවේ සාක්ෂිකරුවන්ට පෙර කී පරීක්ෂණ කොමිෂන් සභාව ස්වකීය මතය අනුව අවශ්‍යයැයි සලකනු ලැබිය හැකි ආරක්ෂාව හෝ ආධාරය සපයන ලෙස පොලිස්පතිවරයාට, ශ්‍රී ලංකා යුද්ධ හමුදාවේ, නාවික හමුදාවේ හා ගුවන් හමුදාවේ ප්‍රධානීන්ට හා වෙනත් අදාළ නිලධාරීන්ට මෙයින් නියම කොට විධානය කරමි.

පරීක්ෂණ කොමිෂන් සභාවේ සැසිවාර මහජනතාවට විවෘත විය යුතුය. එසේ වුවද පරීක්ෂණයන්හිදී ලැබිය හැකි හෝ ඉදිරිපත් කරනු ලැබිය හැකි ජාතික ආරක්ෂාවට, මහජන ආරක්ෂාවට හෝ සුභසිද්ධියට හානිකර විය හැකි තොරතුරු හෝ ද්‍රව්‍යවල සංවේදී ස්වභාවය කෙරෙහි නිසි සැලකිල්ල ඇතිව, පෙරකී කාරණා සම්බන්ධයෙන් කරනු ලබන පරීක්ෂණ සම්පූර්ණයෙන්ම හෝ ඒවායේ යම් යම් කොටස් කොමසාරිස්වරුන්ගේ අභිමතය අනුව ප්‍රසිද්ධියේ නොපැවැත්විය යුතුයැයි හෝ මහජනතාව අතරින් යම් කොටස් අදාළ පරීක්ෂණවලින් බැහැර කළයුතු යැයිද මම මෙයින් විධාන කරමි. එසේ වුවද, පෙරකී ලෙසින් මහජනතාව පරීක්ෂණ කටයුතු වලින් බැහැර කරනු ලැබුවද ජාත්‍යන්තර ස්වාධීන විශිෂ්ට පුද්ගල කණ්ඩායමේ සාමාජිකයින්ට කොමිෂන් සභාවේ විමර්ෂන හා පරීක්ෂණ සැසිවාර පැවැත්වෙන සම්පූර්ණ කාලසීමාව තුළදීම එම කටයුතු පැවැත්වෙන ස්ථානයේ රැඳී සිට එකී කටයුතු නිරීක්ෂණය කිරීමට හිමිකම තිබිය යුතුය.

තවද, පෙරකී පරීක්ෂණ කොමිෂන් සභා පනතේ 14 වන වගන්තියේ විධිවිධාන මෙම කොමිෂන් සභාවට අදාළ විය යුතුයැයි මම මෙයින් ප්‍රකාශ කරමි.

තවද මෙම අධිකාර පත්‍රය ප්‍රකාරව පිහිටුවීමට අපේක්ෂා කරන පරීක්ෂණ කොමිෂන් සභාවේ වාර්තා හා එකී වාර්තා සමග මානව ඉදිරිපත් කරනු ලබන යම් වෙනත් දෑ වේ නම් ඒවා මානව ලැබීමෙන් දෙමසක් ඇතුළත නීතිපතිවරයා ඇතුළු ශ්‍රී ලංකා රජයේ අදාළ නිසි නිලධාරීන්ට, අදාළ පුද්ගලයින්ට විරුද්ධව අපරාධ නඩු පැවරීම සලකා බැලීමට ඇතුළුව පරීක්ෂණ කොමිෂන් සභාවේ නිර්දේශ ක්‍රියාත්මක කිරීමට අවශ්‍ය කටයුතු ආරම්භ කරනු පිණිස ඉදිරිපත් කිරීමේ අපේක්ෂාව මම මෙයින් ප්‍රකාශයට පත්කොට සටහන් කරමි.

එකී වාර්තා හා වෙනත් දෑ ලැබීමෙන් පසු නීතිපතිවරයා හැකි තරම් කඩිනමින්, අවශ්‍ය වෙනොත් තවදුරටත් අවශ්‍ය පියවර ගැනීම සලකා බලනු ඇත. එසේ කොට උචිත අවස්ථාවල මානව හිමිකම් දැඩි ලෙස උල්ලංඝනය කිරීම් ගැන වගකිවයුතු බවට පෙනී ගොස් ඇති පුද්ගලයින්ට විරුද්ධව නීතිපතිවරයා විසින් අපරාධ නඩු පැවරීමට කටයුතු කළ යුත්තේය. වෙනත් නිසි නිලධාරීන්ද කරුණු සලකාබලා උචිත වන්නා වූ අවස්ථාවල පරීක්ෂණ කොමිෂන් සභාවේ අනෙකුත් නිර්දේශ ක්‍රියාත්මක කළ යුතුය.

මාගේ මතය ප්‍රකාර ජාතික ආරක්ෂාව, මහජන ආරක්ෂාව හෝ සුභසිද්ධියට හානිකර වන්නාවූ හෝ ජාතික ආරක්ෂාව, මහජන ආරක්ෂාව හෝ සුභසිද්ධිය රැකීමට නිසැකවම අවශ්‍ය වන්නාවූ අවස්ථාවල එම දේවල් ඉවත් කිරීමෙන් පසුව හා නීතිපතිවරයාත් ඇතුළුව රජයේ අදාළ නිසිබලධාරීන් පරීක්ෂණ කොමිෂන් සභාවේ නිර්දේශ ක්‍රියාත්මක කිරීමට තීරණය කරනු ලැබූ වහාම පරීක්ෂණ කොමිෂන් සභාවේ වාර්තා රජයේ ගැසට් පත්‍රයේ පළකොට ඒවා පාර්ලිමේන්තුවට ඉදිරිපත් කිරීමේ මාගේ ආපේක්ෂාව මෙයින් ප්‍රකාශයට පත්කොට සටහන් කරමි.

වර්ෂ දෙදහස් හයක් වූ නොවැම්බර් මස තුන්වන දින වූ මෙදින ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුද්‍රාව යටතේ කොළඹ දී දෙන ලදී.

අතිගරු ජනාධිපතිතුමාගේ අණ පරිදි,

ලලිත් වීරතුංග,  
ජනාධිපති ලේකම්.

#### උපලේඛනය

1. ශ්‍රී ලංකාවේ විදේශ කටයුතු අමාත්‍ය ජනාධිපති නීතිඥ ගරු ලක්ෂ්මන් කදිරගාමර් මැතිතුමා ඝාතනය කිරීම
2. 2006 අගෝස්තු මස මුල්භාගයේදී Action Contre Law Faim නම් ජාත්‍යන්තර රාජ්‍ය නොවන සංවිධානයේ සහන සේවකයින් දාහත් දෙනෙකු (17) මරණයට පත් කිරීම
3. 2006 අගෝස්තු මස මුල් කාලයේදී මුතුරහිදී මුස්ලිම් ගම්මුත් ඝාතනය කරන ලද බවට වන චෝදනාව හා මුතුර් සිට ගිලන් රථයකින් ගමන් කරමින් සිටි පුද්ගලයින් දාහතර දෙනෙකු (14) ඝාතනය කිරීම
4. 2005 දෙසැම්බර් මස 25 වන දින පාර්ලිමේන්තු මන්ත්‍රී ජෝශප් පරරාජසිංහම් මහතා ඝාතනය කිරීම
5. 2006 ජනවාරි මස 02 වන දින හෝ ඊට ආසන්න දිනයකදී ත්‍රිකුණාමලයේ දී තරුණයින් පස් දෙනෙකු (05) මරණයට පත්කිරීම
6. ශ්‍රී ලංකා සාම මහලේකම් කාර්යාලයේ නියෝජ්‍ය අධ්‍යක්ෂ ජනරාල් කේතීප් ලෝගනාදන් මහතා ඝාතනය කිරීම
7. 2006 අගෝස්තු මස නඩ්ඩාල්මොට්ටන්කුලම් හි (ෂෙන්ටෝලෙයි) පුද්ගලයින් පනස් එක් දෙනෙකුගේ (51) මරණය
8. 2006 අගෝස්තු මස 28 වන දින අල්ලයිසිඩ් පිලිප් තේරි පල්ලියේ නිහාල් ජිම්බුවුන් පියතුමා අතුරුදහන්වීම
9. 2006 ජුනි මස 17 වන දින පේසාලෙයි මුහුදු වෙරළේ දී සහ පේසාලෙයි පල්ලිය අසල දී ධීවරයින් පස් දෙනෙකු (05) හා තවත් පුද්ගලයකු මරණයට පත් කිරීම
10. 2006 මැයි 13 වන දින කයිට්ස් පොලිස් ප්‍රදේශයේ දී පුද්ගලයින් දහතුන් දෙනෙකු (13) මරණයට පත් කිරීම
11. 2006 සැප්තැම්බර් මස 17 වන දින පොකුවිල් පොලිස් ප්‍රදේශයේ රදැල්ලේදී මුස්ලිම් ගම්වැසියන් දහදෙනෙකු (10) මරණයට පත් කිරීම
12. 2006 ජුනි මස 15 වන දින කැබ්ලිකිගොල්ලුවේ දී පුද්ගලයින් හැට අට දෙනෙකු (68) මරණයට පත් කිරීම
13. 2006 අප්‍රේල් මස 29 වන දින අවිස්සාවේල්ලේ දී හිස සුන් මළසිරුරු පහක් (05) හමුවීමට සම්බන්ධ සිද්ධිය
14. 2005 මැයි මස 29 වන දින වැලිකන්දේ දී පුද්ගලයින් දහතුන් දෙනෙකු (13) මරණයට පත් කිරීම
15. 2006 ඔක්තෝබර් මස 16 වන දින ආරක්ෂක හමුදාවල සාමාජිකයින් අනූඅට දෙනෙකු (98) සිහිරිය දිගම්පනතේ දී මරණයට පත් කිරීම